

S'issa l-ebda komunikazzjoni dwar l-Ornis jew l-infurzar waqt l-istaġun Bl-istaġun tal-kaċċa fil-ħarifa issa miftuħ, BirdLife Malta ssejjaħ għal laqgħa urgenti tal-Ornis hekk kif tibqa' ma tirċievi l-ebda notifika uffiċjali dwar dan il-Kumitat kuntrarju għal dak li ntqal fi stqarrija mill-Gvern nhar it-Tlieta

Kuntrarju għal dak li ntqal fl-[istqarrija](#) li ħareġ nhar it-Tlieta l-Ministeru għall-Ambjent, l-Iżvilupp Sostenibbli u t-Tibdil fil-Klima biex jirrispondi għall-[konferenza tal-aħbarijiet](#) ta' BirdLife Malta, sal-lum BirdLife Malta għadha ma rċeviet l-ebda komunikazzjoni min-naħa tal-Gvern dwar il-Kumitat Ornis u ma gietx notifikata uffiċjalment li dan il-Kumitat reġa' gie appuntat.

Dan ifisser li minkejja li l-istaġun tal-kaċċa fil-ħarifa fetaħ illum, s'issa għadha ma ssejthet l-ebda laqgħa tal-Ornis biex kif isir is-soltu jiġi diskuss pjan ta' infurzar għall-istaġun.

Wara li nhar it-Tlieta filgħodu [f'ittra miftuħa](#) lill-Prim Ministru Joseph Muscat u aktar tard f'konferenza stampa quddiem Kastilja BirdLife Malta lmentat li l-Kumitat Ornis kien għadu ma ġiex appuntat minn wara l-elezzjoni ġenerali minkejja li wasal biex jiftaħ l-istaġun tal-kaċċa, il-Gvern fi stqarrija wieġeb li l-Bord tal-Ornis hu uffiċjalment approvat u żied jgħid li l-membri kienu qed jiġu notifikati b'dan qabel jiftaħ l-istaġun. Il-Ministru responsabbli mill-ambjent fl-istqarrija ta' tlett ijiem ilu qal ukoll li se jkun qed jiltaqa' ma' dan il-Kumitat u assigura li l-istaġun tal-kaċċa tal-ħarifa ta' din is-sena se jkun regolat mill-Ornis bħal kull staġun ieħor.

Imma kuntrarju għal dak li ntqal f'din l-istqarrija u minkejja li l-istaġun fetaħ illum, BirdLife Malta għadha sal-lum ma gietx notifikata u ma giet imsejja għall-ebda laqgħa tal-Ornis kif inhija l-prassi, cjoè li ssir laqgħa bħal din qabel il-ftuħ ta' kull staġun tal-kaċċa. L-[aħħar laqgħa tal-Kumitat Ornis](#) kienet dik li saret f'Mejju li għadda.

Dan kollu wassal biex illum il-Kap Eżekuttiv ta' BirdLife Malta Mark Sultana reġa' kiteb lill-Gvern, din id-darba direttament lill-Ministru Josè Herrera li taħt id-dekasteru tiegħu jaqa' l-Ornis, fejn sejjah biex kemm jista' jkun malajr dan il-Kumitat jiġi notifikat u jitlaqqa' kif normalment isir biex jiddiskuti s-sitwazzjoni attwali tal-kaċċa u jippjana l-infurzar għal matul l-istaġun.

Mark Sultana spjega li BirdLife Malta hi inkwetata għax dan jagħti l-impressjoni li l-Gvern mhux qed jieħu l-infurzar tal-ligijiet ambjentali bis-serjetà u jibgħat il-messaġġ lil dawk li normalment jiksru l-ligi li m'għandhomx għalfejn jibzżgħu li se jinqabdu.

Dan naturalment iwassal għal zieda fil-kaċċa illegali u fl-abbużi tul l-istaġun li kull sena qed jintuża bħala paraventu biex kaċċaturi jisparaw illegalment fuq tajr protett ieħor bħalma huwa t-tajr tal-priża li bħalissa jkun qed ipassi minn fuq Malta u Għawdex fi triqtu lejn l-Afrika. Incidenti riċenti li reġa' kellna anke din is-sena tul l-istaġun magħluq jikkonfermaw li jekk ma jkunx hemm pjan serju u effiċjenti ta' infurzar, l-illegalitajiet jizdiedu u naraw aktar għasafar protetti maqtula.

Mill-konferenza tal-aħbarijiet ta' nhar it-Tlieta 'l hawn, fil-fatt, dawn il-każi komplew jizdiedu. Nhar it-Tlieta stess daħlu diversi rapporti ta' kaċċa fuq il-baħar b'informazzjoni partikolari dwar kaċċa fuq Fjamingi minn fuq *powerboats* f'Għawdex tiġi mgħoddija lill-pulizija. Dakinhar diversi qtajja' ta' dawn l-għasafar ġew osservati jpassu tul il-kosta b'qatgħa minnhom iffurmata minn madwar 300 Fjamingu tiġi osservata fuq Kemmuna.

L-Erbgħa waranofsinar, imbagħad, kaċċatur kien osservat inizzel żewġ għasafar tal-priża f'Ras il-Wardija f'Għawdex bil-pulizija tirrispondi madwar siegħa wara u sa fejn hu magħruf ma baqgħetx diehla fuq il-post minhabba li ma kienx aċċessibbli bil-karozza. L-Erbgħa wkoll grupp ta' kaċċaturi kien irrappurtat lit-taqsim tal-Administrative Law Enforcement (ALE) tal-Pulizija minhabba kaċċa tul l-istaġun magħluq fil-Fawwara.

Rapporti oħra li daħlu lil BirdLife Malta kienu jikkonċernaw tiri li nstemgħu jiġu sparati f'diversi postijiet kmieni filgħodu fl-aħħar jiem, hekk kif bħalissa għaddejja l-passa tal-Gamem. Il-postijiet jinkludu Haż-Żabbar, Delimara u Had-Dingli. Meta ħabbar il-ftuħ tal-istaġun tal-kaċċa tal-ħarifa l-Gvern ħabbar ukoll il-[kwoti](#) ta' Gamem li jistgħu jiġu kkaċċjati. Dan suppost beda jgħodd mil-lum imma f'diversi nħawi l-kaċċa fuq il-Gamem kienet fl-aqwa tagħha ferm qabel il-ftuħ tal-istaġun.

Tul [l-istaġun tal-kaċċa fil-ħarifa](#) li jibqa' miftuħ għal ħames xhur shaħ sal-31 ta' Jannar 2018, hija permessa kaċċa fuq [40 speċi](#) differenti. F'Malta hu stmat li hawn madwar 10,000 kaċċatur liċenzjat, li jagħmilna l-pajjiż bl-ogħla densità ta' kaċċaturi minn fost il-pajjiżi kollha tal-Unjoni Ewropea.

TMIEM

Għal aktar informazzjoni, ikkuntattja lil:

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: nathaniel.attard@birdlifemalta.org

www.birdlifemalta.org/become-member